



قائد اعظم ٹرافی فائنل: ناردرن 254 رنز پر آؤٹ، سنٹرل پنجاب نے 87 رنز بنالیے

- فیضان ریاض کی سنچری
- فہیم اشرف کے 5 شکار

لاہور، 27 دسمبر 2019ء:

نیشنل اسٹیڈیم کراچی میں جاری قائد اعظم ٹرافی کے فائنل کا پہلا روز سنٹرل پنجاب کے نام رہا۔ پہلے روز کھیل کے اختتام پر سنٹرل پنجاب نے پہلی اننگز میں ایک وکٹ کے نقصان پر 87 رنز بنالیے ہیں۔ سنٹرل پنجاب کے اوپنر سلمان بٹ 48 اور اظہر علی 17 رنز بنا کر ناٹ آؤٹ ہیں۔

میچ کے پہلے روز سنٹرل پنجاب کے آؤٹ ہونے والے واحد بیٹسمین احمد شہزاد تھے، جنہیں 20 کے انفرادی اسکور پر نعمان علی نے آؤٹ کیا۔

اس سے قبل فہیم اشرف کی شاندار باؤلنگ کی بدولت ناردرن کی پوری ٹیم پہلی اننگز میں 61 اوورز میں 254 رنز بنا کر آؤٹ ہو گئی۔ ناردرن کی جانب سے فیضان ریاض اور روحیل نذیر نے قدرے بہتر کھیل کا مظاہرہ کیا۔ فیضان ریاض 116 اور روحیل نذیر 80 رنز بنا کر آؤٹ ہوئے۔

سنٹرل پنجاب کی جانب سے فہیم اشرف نے 5 کھلاڑیوں کو پولین کی راہ دکھائی۔

نیشنل اسٹیڈیم کراچی میں جاری میچ میں ناردرن کے کپتان نعمان علی نے ٹاس جیت کر پہلے بیٹنگ کا فیصلہ کیا جو سودمند ثابت نہ ہو سکا۔ سنٹرل پنجاب کے میڈیم پیسرز فہیم اشرف اور اعزاز چیمہ نے نئے گیند سے عمدہ باؤلنگ کا مظاہرہ کیا اور محض 69 رنز پر ناردرن کی آدھی ٹیم کو پولین واپس بھجوا دیا۔ اوپنر ذیشان ملک 16، حیدر علی 8، علی سرفراز 8، حماد اعظم 6 اور عمر امین کھاتہ کھولے بغیر پولین واپس لوٹ گئے۔

ابتدائی پانچ وکٹیں جلد گرنے کے بعد ناردرن کی جانب سے مڈل آرڈر بلے باز فیضان ریاض اور وکٹ کیپر بیٹسمین روحیل نذیر نے ذمہ درانہ کھیل کا مظاہرہ کیا۔ دونوں کھلاڑیوں نے چھٹی وکٹ کے لیے 155 رنز کی شراکت قائم کی۔ فیضان ریاض 133 گیندوں پر 14 چوکوں کی مدد سے 116 رنز بنا کر آؤٹ ہوئے۔ مڈل آرڈر بیٹسمین کی یہ ایونٹ میں تیسری سنچری ہے۔ روحیل نذیر نے 12 چوکوں کی مدد سے 80 رنز کی اننگز کھیلی۔

دونوں کھلاڑیوں کے آؤٹ ہوتے ہی ناردرن کی بیٹنگ لائن اپ ایک بار پھر لڑکھڑا گئی اور پوری ٹیم 254 رنز بنا کر آؤٹ ہو گئی۔ ناردرن کے محض 4 بلے باز ہی ڈبل فگرز میں داخل ہو سکے۔

سنٹرل پنجاب کی جانب سے فہیم اشرف نے 54 رنز کے عوض 5 کھلاڑیوں کو آؤٹ کیا۔ بلال آصف نے 3 اور اعزاز چیمہ نے 2 وکٹیں حاصل کیں۔

– ENDS –

Media contact:

Ibrahim Badees Muhammad
Editor – Urdu Content
Media and Communications
E: ibrahim.badees@pcb.com.pk
M: +92 (0) 345 474 3486
W: www.pcb.com.pk